

४७२. वत्सरः— वत्सभूतान् ब्रह्मादीन् रमयति । वत्सरगतत्वात् तन्नामा ॥

४७३. वत्सलः— भक्तवत्सलः । वत्सान् लाति वा । वत्स इव भवन् रमयति वसुदेवादीन् । वत्सः सन् वा लाति ॥

४७४. वत्सी— ब्रह्मादिभिः जीवजातैः वत्सवान् वत्सी । ब्रह्मा वायुर्वा प्रथमोऽस्य वत्स इति वत्सी । श्रीवत्साङ्कितवत्सवान् वत्सी ॥

४७५. रत्नगर्भः— सागरस्य रत्नगर्भतामापादयन् तत्र गतस्तन्नामा । रत्नमिति रतिः । 'रत्नधातमम्' इति श्रुतेः । आनन्दगर्भश्च रत्नगर्भः । जीवरत्नभूता ब्रह्मादयोऽस्य गर्भे । गुणरत्नगर्भो वा ॥

४७६. धनेश्वरः— सर्वेषां बाह्यान्तराणां धनानामीश्वरः । धनेशानां चायं वरः ईश्वरः । धारकश्चायम्, ईश्वरान्तररहितत्वान्नेश्वरश्च । ज्ञानधने साधने वा परिपूर्णं सति साधकं भक्तं अश्वः हयग्रीवः सन् रमयति । सर्वेषामाराधनानामीश्वरश्चायम् ॥ ६३ ॥

धर्मगुब् धर्मकृद् धर्मी सदसत् क्षरमक्षरम् ।

अविज्ञाता सहस्रांशुर्विधाता कृतलक्षणः ॥ ६४ ॥

४७७. धर्मगुप्— धर्मस्य गोप्ता धर्मगुप् । धर्मदेवतायाश्च गोप्ता । धर्मराजस्य च । धारकाणां देवानां च गोप्ता ॥

४७८. धर्मकृद्— स्वयमपि धर्मं करोति, आचरति लोकशिक्षार्थम् । असतां च धर्मं कृन्तति । अयमेव च धर्माधर्मव्यवस्थाकृत् । अयं धर्मः, अयमधर्म इति चांततः भगवद्वचनादेवावसीयते ॥

४७९. धर्मी— धर्माधारत्वाद् धर्मी । सर्वशुभधर्माश्रयत्वाद् धर्मी गुणपूर्णः ॥

४८०. सत्— भक्तानामभिव्यक्तस्वरूपः । ज्ञानरूपः । निर्दोषः । साद्यत्वात् सत् । पृथिव्यादित्रयगतस्तन्नामा । प्राणगतस्तन्नामा ॥